

जोधपुर, 08 मार्च।

नगरनिगम की ओर से मार्च महीने में राजस्व वसूली के लिए चलाए जा रहे विशेष अभियान के तहत बुधवार को 42 लाख रूप्यों का राजस्व मिला। निगम आयुक्त शिवप्रसाद मदन नकाते ने बताया कि बुधवार को सरस्वती नगर, बासनी स्थित कृषि उपज मंडी ने 17 लाख 29 हजार 10 रूप्यों का यूडी टैक्स का चैक सौंपा जिसके बाद कृषि उपज मंडी के सचिव कार्यालय, पोस्टऑफिस शाखा एवं एसबीबीजे शाखा को सीज मुक्त कर दिया गया। निगम उपायुक्त राजस्व केपी सिंह ने बताया कि सूसागर जोन से 24 लाख रूप्यों का राजस्व एकत्रित किया गया।

सीजिंग के लिए तैयार हो रहे हैं दस्तावेज

निगम आयुक्त शिवप्रसाद मदन नकाते ने बताया कि जिन भी बकायादारों ने अभी तक अपना बकाया यूडी टैक्स, हाउस टैक्स या लीज राशि जमा नहीं करवाई वह जल्द से जल्द अपना बकाया जमा करा दे। उन्होंने कहा कि बकायादारों के विरुद्ध सीजिंग कार्यवाही के लिए पत्रवालियां तैयार की जा रही हैं और जल्द ही उनके विरुद्ध सीजिंग की कार्यवाही की जाएगी। आयुक्त ने बताया कि एक बार सीजिंग होने के बाद उस सम्पत्ति को सीज मुक्त करने में तीन से चार दिन का समय लगता है जिससे उन्हें परेशानियों का सामना करना पड़ सकता है। उन्होंने समस्त मैरिज पैलेस, हॉस्पिटल, होटल्स, स्कूल, शॉपिंग मॉल संचालक जल्द से जल्द अपना बकाया यूडी टैक्स जमा कराकर राज्य सरकार की ओर से दी गई छूट का लाभ उठाए। एसपी एम नकाते ने कहा कि यूडी टैक्स जमा कराने के लिए निगम के बिल का इंतजार नहीं करे बल्कि स्वनिर्धारण प्रपत्र भर कर अपना कर जमा करा दे। उन्होंने बताया कि स्व निर्धारण प्रपत्र सेक्टर कार्यालय या बीट प्रभारी से प्राप्त किए जा सकते हैं और निगम कार्यालय में तीन विशेष काउंटर लगाकर बिल जमा किए जा रहा है और साथ ही यदि कोई आपत्ति हो तो उसका भी निस्तारण किया जा रहा है।